

تفسیر ابن کثیر

مولانا نورالرحمان ہزاروی

(ناظم تعلیمات جامعہ ندوۃ العلم کراچی)

”وہ کتابیں اپنے آباء کی.....“ کے عنوان کے تحت اسلام کے مراجع و مصادر اور ماخذ میں سے کسی ایک کتاب کا تعارف پیش کیا جاتا ہے، اس مرتبہ حافظ ابن کثیر کی مشہور تفسیر ”تفسیر ابن کثیر“ کا سیر حاصل تعارف نذر قارئین ہے۔ — (مدیر)

بلا مبالغہ حافظ ابن کثیر کی ہر تصنیف ایک علمی شاہکار ہے۔ مگر ان کا اصل تصنیفی کارنامہ ان کی دو کتابیں ہیں۔ جو دنیا کی بہترین تصانیف میں شمار ہوتی ہیں۔ ایک کتاب تاریخ اسلام کے موضوع پر ”البدایۃ والنہایۃ“ کے نام سے ہے۔ از روئے روایت، کتب تاریخ میں یہ جلیل القدر کتاب ہے۔ اور دوسری کتاب ان کی ”تفسیر“ ہے۔ یقیناً یہی دو کتابیں ہیں، جنہوں نے حافظ ابن کثیر کو علمی حلقوں میں متعارف کرایا اور انہیں شہرت کی بلندیوں پر پہنچایا۔ اس وقت ہمارے زیر تبصرہ جو کتاب ہے، وہ ان کی عظیم الشان تفسیر ہے۔ اس تفسیر کا نام ”تفسیر القرآن العظیم“ ہے۔ جو ”تفسیر ابن کثیر“ کے نام سے مشہور ہے۔ ”تفسیر ابن کثیر“ ان تمام تفاسیر میں جن کی بنیاد مقولات و روایات پر ہے، سب سے زیادہ معتد اور باوثوق سمجھی جاتی ہے۔ تفسیر ماثور پر مشتمل کتب میں یہ حد درجہ شہرت رکھتی ہے۔ کتب تفسیر میں ”تفسیر ابن جریر“ کے بعد اس کا درجہ ہے۔ علامہ جلال الدین سیوطی ”ذیل تذکرۃ الحفاظ“ میں اور زرقانی ”شرح المواہب“ میں ”تفسیر ابن کثیر“ کے بارے میں لکھتے ہیں: ”انہ لم یؤلف علی نمطہ مثلہ“ یعنی ”اس جیسی تفسیر آج تک نہیں لکھی گئی۔“ (الرسالۃ المستطرفۃ للکتانی^۲: ص ۱۴۶)

”تفسیر ابن کثیر“ کی اہمیت کا اندازہ اس بات سے لگایا جاسکتا ہے کہ بعد کے تمام مفسرین نے موضوع اور اسرائیلی روایات کی نشاندہی میں اسی تفسیر سے استفادہ کیا۔ ”تفسیر ابن کثیر“ سے پہلے تفسیر ماثور پر مشتمل جتنی تفاسیر بھی لکھی گئیں، ان میں محدثانہ احتیاط اور احادیث کے صحیح انتخاب کی بڑی کمی تھی، نیز ان میں ضعیف اور موضوع احادیث اور اسرائیلی روایات کی بھرمار تھی۔ حافظ ابن کثیر جو نقاد اور پختہ کار محدث تھے، فنون حدیث اور احوال رجال کے سلسلہ میں وہ نہایت گہری بصیرت رکھتے تھے، روایات کے نقد اور ان کے منشاء اور مقصد کی نشان دہی کرنے میں انہیں خاص ملکہ حاصل تھا، انہوں نے سابقہ نقلی تفاسیر کی ان خامیوں کو دیکھتے ہوئے ایک ایسی تفسیر لکھنے کا ارادہ کیا، جو ضعیف اور موضوع احادیث اور اسرائیلی روایات سے پاک صاف ہو۔ چنانچہ انہوں نے محدثانہ طریق پر یہ تفسیر مرتب کی۔ یقیناً وہ ایک حد تک اپنی اس کوشش میں کامیاب رہے۔ اگرچہ وہ اس تفسیر میں اس بلند محدثانہ معیار کو پورے طور پر قائم نہیں رکھ سکے جس کی ان

سے توقع تھی۔ انہوں نے کسی قدر توسع سے کام لیا۔ اور اسرائیلیات کے ایک حصہ کو قبول کیا جس کی تفصیل آگے آرہی ہے۔ ان شاء اللہ تعالیٰ

تفسیر ابن کثیر نقل و درایت کا حسین امتزاج! ”تفسیر ابن کثیر“ کے متعلق عام طور پر علماء و محققین کا یہی خیال ہے کہ یہ خالصہ ”تفسیر ماثور“ ہے مثلاً ڈاکٹر محمد حسین ذہبی مرحوم نے اسے ان کتب تفسیر میں شمار کیا ہے، جو تفسیر ماثور پر مشتمل ہیں۔ (التفسیر والمفسرون: ۱/۱۳۸) مگر اس بابت تفسیر کے تحقیقی مطالعہ سے یہ بات معلوم ہوتی ہے کہ ”تفسیر ابن کثیر“ محض تفسیر ماثور نہیں ہے، بلکہ یہ تفسیر منقول اور اجتہادی تفسیر کا ایک حسین امتزاج ہے۔ آیات کی تفسیر میں وہ دیگر قرآنی آیات اور احادیث نبویہ کے علاوہ صحابہ کرام، تابعین، علماء سلف اور اہل لغت کے اقوال بھی ذکر کرتے ہیں۔ غرض حافظ ابن کثیر نے اس میں تفسیر و تاویل اور روایت و درایت کو یکجا جمع کیا ہے، البتہ قرآنی آیات اور احادیث مبارکہ کے ساتھ تفسیر کو انہوں نے اولیت دی ہے، احادیث کی اسانید ذکر کرنے کا انہوں نے حد درجہ اہتمام کیا ہے، صحیح حدیث کو ضعیف اور موضوع سے بالکل ممتاز اور جدا کر دیا ہے۔ سند حدیث میں مذکور رجال و روایت پر محدثانہ طریقے سے نقد و جرح بھی کی ہے..... شاید تفسیر القرآن بالقرآن اور تفسیر القرآن بالحدیث کو اولیت دینے اور محدثانہ اسلوب کے غلبہ کی وجہ سے عام طور پر خیال راسخ ہو گیا کہ ”تفسیر ابن کثیر“ خالصہ تفسیر منقول ہے۔ مگر تحقیقی بات وہی ہے، جو ہم اوپر بیان کر چکے ہیں کہ ”تفسیر ابن کثیر“ محض تفسیر ماثور نہیں، بلکہ یہ تفسیر منقول اور اجتہادی تفسیر کا حسین امتزاج ہے۔ یہی رائے ڈاکٹر محمد بن محمد ابوشہبہ کی بھی ہے۔ انہوں نے ”تفسیر ابن کثیر“ کو ان کتب تفسیر کے ذیل میں ذکر کیا ہے، جو تفسیر منقول اور تفسیر بالرائی دونوں پر مشتمل ہیں۔ (الإسرائيليات و الموضوعات في كتب التفسير للذكتور محمد بن محمد أبي شهبه: ص ۱۲۵-۱۲۸) خود حافظ ابن کثیر نے بھی تفسیر بالرائی کی اجازت دی ہے، وہ فرماتے ہیں: ”فأما من تكلم بما يعلم من ذلك لغة و شرعاً فلا حرج عليه؛ وللهذا روي عن هؤلاء وغيرهم أقوال في التفسير“، یعنی ”اگر کوئی شخص آیات قرآنیہ کی تفسیر میں از روئے لغت کلام کرنا چاہے اور اس کا وہ قول شرع کے ساتھ متصادم نہ ہو تو اس میں کوئی حرج نہیں، یہی وجہ ہے کہ کتب تفسیر میں ائمہ سلف کے اقوال نقل کئے گئے ہیں۔“

(مقدمة تفسیر ابن کثیر: ص ۹)

”تفسیر ابن کثیر“ کی ترتیب و انداز! جیسا کہ پہلے ذکر ہو چکا ہے کہ ”تفسیر ابن کثیر“ میں اگرچہ اجتہادی تفسیر کی آمیزش بھی ہے، مگر اکثر و اغلب کے اعتبار سے یہ ایک نقلی تفسیر ہے۔ حافظ ابن کثیر نے اس میں قرآنی آیات اور احادیث نبویہ کے ساتھ تفسیر میں انہوں نے کافی حد تک احتیاط برتی ہے۔ انہوں نے ممکنہ حد تک کوشش کی ہے کہ محدثانہ معیار قائم رہے اور صرف ان احادیث کو جگہ ملے، جو صحیح اور قابل استدلال ہوں اور صحت حدیث کے لئے ضروری اور ناگزیر شرائط پر وہ پوری اترتی ہوں۔ وہ آیات کریمہ کی تفسیر سے متعلق منقول روایات کا ناقدانہ جائزہ لیتے ہیں، ان کی

مدوں پر کلام کرتے ہیں۔ اصول جرح و تعدیل کی روشنی میں صحیح، ضعیف اور موضوع احادیث کو بالکل جدا اور علیحدہ کر دیتے ہیں۔

انہوں نے تفسیر کے شروع میں تقریباً پانچ صفحات پر مشتمل ایک اہم مقدمہ ذکر کیا ہے، جس میں انہوں نے قرآن کریم اور اس کی تفسیر سے متعلق انتہائی اہم علمی مباحث پر روشنی ڈالی ہے۔ اس مقدمہ کا اکثر حصہ ان کے شیخ امام ابن تیمیہ کے رسالہ ”مقدمة في أصول التفسير“ سے ماخوذ ہے۔ مقدمہ میں انہوں نے علماء کرام پر قرآن کریم کی تفسیر سیکھنے اور اس کے معانی میں غور و تدبر کرنے پر زور دیا ہے، بعد ازاں انہوں نے بیان کیا کہ قرآن کریم کی تفسیر میں سب سے عمدہ طریقہ یہ ہے کہ آیت کی تفسیر آیت سے کی جائے، اگر قرآن کریم میں آیت کی تفسیر نہ ملے تو حدیث نبوی سے اس کی تفسیر کی جائے، حدیث میں بھی تفسیر نہ ملے تو صحابہ کرام کے اقوال سے تفسیر کی جائے، اور اگر صحابہ کرام کے اقوال سے بھی مدد نہ ملے تو تابعین یا اتباع تابعین کے اقوال سے تفسیر کی جائے۔ اس کے بعد انہوں نے فرمایا کہ محض رائے کے ساتھ یعنی بغیر علم کے تفسیر کرنا حرام ہے۔ اس پر انہوں نے کئی احادیث و آثار سے استدلال کیا۔ کچھ آگے جا کر انہوں نے فرمایا کہ لغت وغیرہ پر مبنی رائے اگر شریعت سے متصادم نہ ہو تو اس کے ساتھ تفسیر کرنے میں کوئی حرج نہیں۔ اس کے بعد انہوں نے سورۃ فاتحہ کی تفسیر شروع کرنے سے پہلے ایک اور مفید اور اہم مقدمہ ذکر فرمایا، جس کا عنوان یوں ہے:

”مقدمة مفيدة تذكرفي أول التفسير قبل الفاتحة“ یہ مقدمہ تقریباً ڈیڑھ صفحات پر مشتمل ہے۔ اس مقدمہ کے شروع میں انہوں نے بتایا کہ: بقرة، آل عمران، نساء، مائدة، براءة، رعد، نحل، حج، نور، احزاب، محمد، فتح، حجرات، رحمن، حدید، مجادلہ، حشر، ممتحنہ، صف، جمعة، منافقون، تغابن، طلاق، ﴿يَا أَيُّهَا النَّبِيُّ لِمَ نَحْرَمُ﴾ سے لے کر سویں آیت تک، زلزال، اور نصر..... یہ سب سورتیں مدنی، جب کہ باقی تمام مکی ہیں۔ بعد ازاں انہوں نے قرآن کریم کی آیات اور کلمات کی تعداد میں مفسرین کے مختلف اقوال ذکر کئے۔ اس کے بعد قرآن حکیم کے پاروں اور احزاب کی تعداد بیان کی، پھر لفظ ”سورۃ“ اور ”آیۃ“ کے معنی میں اہل علم کا اختلاف بیان کیا۔ آخر میں ڈھائی سطور پر مشتمل ایک چھوٹی سی فصل ذکر کی، جس میں انہوں نے امام قرطبی کا یہ قول پیش کیا:

”اس پر اجماع ہے کہ قرآن کریم میں کوئی عجمی ترکیب نہیں ہے۔ البتہ عجمی نام ضرور ہیں۔ جیسے ابراہیم، نوح، لوط وغیرہ۔ عجمی ناموں کے علاوہ قرآن کریم میں دیگر زبانوں کے الفاظ ہیں یا نہیں اس میں اختلاف ہے، باقلانی اور طبری نے اس کا انکار کیا ہے۔ وہ الفاظ جو عجمی زبانوں کے موافق ہیں ان کو ان حضرات نے ”توافقی لغات“ پر محمول کیا ہے۔“

قرآن کریم کی تفسیر میں حافظ ابن کثیر کا طریقہ کار یہ ہے کہ وہ کسی بھی سورت کی تفسیر شروع کرنے سے پہلے یہ بتاتے ہیں کہ یہ سورت مکی ہے یا مدنی، اگر سورت کے محل نزول میں مفسرین کا اختلاف ہو تو اسے بھی بیان کرتے ہیں، نیز اگر سورت مکی ہو اور اس کی کچھ آیتیں مدنی ہوں یا اس کا نکس ہو تو اس پر بھی تنبیہ فرماتے ہیں۔ اس کے ساتھ ساتھ وہ سورت کے ناموں سے متعلق مفسرین کا مدلل اختلاف بھی بیان کرتے ہیں۔ عموماً سورت کی آیات اور اس کے کلمات کی

تعداد بھی ذکر کرتے ہیں۔ سورت کے فضائل میں اگر قابلِ بحث احادیث ہوں تو انہیں بھی بیان کرتے ہیں، اسی طرح آیات کی فضیلت میں کوئی حدیث صحیح ہو تو وہ بھی ذکر کرتے ہیں۔ ساتھ ساتھ ضعیف یا موضوع احادیث پر بھی تنبیہ فرماتے ہیں۔ حدیث کے ضعیف یا موضوع ہونے کی وجہ بھی ذکر فرماتے ہیں۔ سورت یا آیت کا شانِ نزول ہو تو اسے بھی بیان فرماتے ہیں..... یہ وہ کام ہیں جو وہ تقریباً ہر سورت کے شروع میں کرتے ہیں۔ آیات کی تفسیر میں حافظ ابن کثیرؒ کا طرز و انداز یہ ہے کہ وہ آسان، عام فہم، سلیس اور مختصر عبارت میں آیت کی تفسیر کرتے ہیں۔ اگر ممکن ہو تو کسی دوسری قرآنی آیت سے اس کا مفہوم واضح کرتے ہیں۔ اس طرح آیات کے باہم مقارنہ سے قرآن کریم کا مطلب کھل کر سامنے آ جاتا ہے۔ مفسرین کی اصلاح میں اسے ”تفسیر القرآن بالقرآن“ کہتے ہیں۔ حافظ ابن کثیرؒ کے یہاں اس کا خصوصی اہتمام ہے۔ وہ ایک مفہوم و معنی والی تمام آیات کو ایک جگہ جمع کر دیتے ہیں۔ آیت کی تفسیر و تشریح کے بعد وہ اس سے متعلق احادیث مرفوعہ ذکر کرتے ہیں، اور ساتھ ساتھ اس بات کی نشاندہی کرتے جاتے ہیں کہ ان میں سے کون سی حدیث قابلِ احتجاج ہے اور کون سی ساقط الاعتبار ہے۔ بعد ازاں اس کی تائید میں صحابہ کرامؓ، تابعینؒ اور دیگر علماء سلف کے اقوال تحریر کرتے ہیں۔ پھر وہ ان اقوال میں جو ان کے نزدیک راجح ہو، اسے ترجیح دیتے ہیں۔ روایات کی سندوں پر کلام کرتے ہیں، رجال پر اصول جرح و تعدیل کی روشنی میں نقد کرتے ہیں۔ بعض کی تعدیل اور بعض کو مجروح قرار دیتے ہیں۔ اس بنیاد پر پھر وہ روایات کا فیصلہ کرتے ہیں کہ وہ صحیح ہیں یا ناقابلِ اعتبار۔ روایات کے پرکھنے اور رجال پر نقد کرنے میں وہ ائمہ جرح و تعدیل کی آراء ذکر کرتے ہیں، مگر ان پر بھی نہایت ماہرانہ نقد کرتے ہیں۔ جس کی تفصیل آگے آ رہی ہے۔ ان شاء اللہ تعالیٰ۔

علاوہ ازیں آیت میں اشکال ہو تو اس کو ذکر کر کے جواب دیتے ہیں، مشکل آیات کے حل کے لئے مختلف توجیہات بیان کرتے ہیں، اور جو توجیہ راجح ہو اس کی نشان دہی کرتے ہیں۔ آیات کی تفسیر کرتے وقت بعض الفاظ کے معنی بیان کرنے کے لئے عرب کے فصیح شعراء کے اشعار بھی استشہاد میں پیش کرتے ہیں۔ آیات کی تفسیر میں قدام مفسرین کے اقوال بھی ذکر کرتے ہیں۔ ان میں جو راجح ہو اسے وجہ ترجیح کے ساتھ بیان کرتے ہیں۔ عموماً کسی مفسر کا قول ذکر کرنے کے بعد جب اس پر تبصرہ اور نقد کرتے ہیں تو ”قلت“ کہ کر کرتے ہیں۔ آیات میں بقدرِ ضرورت صرنی، نحوی اور بلاغی مباحث بھی ذکر کرتے ہیں۔ باطل فرقوں مثلاً معتزلہ، روافض، خوارج وغیرہ کے باطل نظریات پر رد کرتے ہوئے ان کے شبہات اور اعتراضات ذکر کر کے ان کے شافی جوابات بھی دیتے ہیں۔ مختلف قرآنی قراءتیں بیان کرتے ہیں، ناخ و منسوخ کی نشاندہی کرتے ہیں۔ اسرائیلی روایات کی نشان دہی کرتے ہوئے ان پر زبردست رد کرتے ہیں۔ قرآنی آیات جن احکام اور فقہی مسائل پر مشتمل ہوتی ہے، ان پر بقدرِ ضرورت کلام کرتے ہیں۔ مسائل میں فقہاء کرام کے اختلافی اقوال، ان کے مسالک و مذاہب دلائل و براہین کے ساتھ بیان کرتے ہیں۔ غرض ”تفسیر ابن کثیر“ قرآن دانی کے لئے ایک جامع ترین تفسیر ہے۔ اور اس اعتبار سے کہ اس میں حافظ ابن کثیرؒ نے تفسیر بالماثور کا بہت زیادہ

اہتمام کیا ہے اور اسے محدثانہ معیار پر مرتب کیا ہے، یہ موجودہ تفاسیر میں نہایت قابل اعتماد و استفادہ تفسیر ہے۔

وہ تفاسیر جن سے حافظ ابن کثیرؒ نے استفادہ کیا! حافظ ابن کثیرؒ نے ”تفسیر ابن کثیر“ میں سابقہ مفسرین اور ان کی کتب تفسیر سے بہت زیادہ استفادہ کیا۔ ان میں ”تفسیر ابن جریر“، ”تفسیر ابن عطیہ“، ”تفسیر قرطبی“، ”تفسیر طبری“، ”تفسیر ابن ابی حاتم“، ”تفسیر کبیر“، ”تفسیر کشاف“ وغیرہ قابل ذکر ہیں، مگر وہ صرف ان کے تفسیری اقوال ذکر کرنے پر اکتفا نہیں کرتے، بلکہ ان پر جا بجا نقد بھی کرتے ہیں۔ بسا اوقات ایک رائے کو راجح اور باقی کو رد کر دیتے ہیں، کبھی سب کے درمیان تطبیق دیتے ہیں۔ قرآن کریم کی تفسیر میں انہوں نے سب سے زیادہ استفادہ ”تفسیر ابن جریر“ سے کیا، مگر بایں ہمہ انہوں نے ”تفسیر ابن جریر“ میں موضوع اور اسرائیلی روایات درج کرنے پر امام ابن جریرؒ کا زبردست تعقب اور نقد کیا ہے۔ ان کے بعض تفسیری اقوال کو بھی انہوں نے رد کیا ہے۔ مثلاً سورۃ بقرہ کی آیت: ﴿مَثَلُ الْفٰسِقِ الَّذِی اسْتَوْقَد نَارًا.....﴾ کی تفسیر کے ذیل میں انہوں نے امام ابن جریرؒ پر رد کرتے ہوئے فرمایا: ”و زعم ابن جریر ان المضروب لهم المثل ههنا لم يؤمنوا في وقت من الأوقات، واحتج بقوله تعالى: ﴿ومن الناس من يقول آمنا بالله و باليوم الآخر وما هم بمؤمنين﴾ والصواب: أن هذا إخبار عنهم في حال نفاقهم و كفرهم، وهذا لا ينفي أنه كان حصل لهم إيمان قبل ذلك، ثم سلبوه، و طبع على قلوبهم، ولم يستحضر هذه الآية ههنا وهي قوله تعالى: ﴿ذلك بأنهم آمنوا ثم كفروا فطبع على قلوبهم فهم لا يفقهون﴾..... (تفسیر ابن کثیر ۱/ ۵۰۱-۵۱)“

اسی طرح ”سورۃ بقرہ“ ہی کی آیت ﴿وَإِذْ قُلْنَا لِلْمَلٰئِكَةِ اسْجُدُوا لِآدَمَ فَسَجَدُوا اِلَّا اِبٰلِیْسَ اَبٰی وَاسْتَكْبَرَ وَكَانَ مِنَ الْكٰفِرِیْنَ﴾ کی تفسیر کے ذیل میں انہوں نے امام ابن جریرؒ کی بیان کردہ ایک موضوع اور اسرائیلی روایت پر رد کرتے ہوئے فرمایا: ”و هذا غریب، و لا یکاد یصح إسنادہ فان فیہ رجلا مبہما و مثله لا یحتج بہ، واللہ أعلم.“ (تفسیر ابن کثیر: ۱/ ۷۲)

انہوں نے علامہ زمخشری کی تفسیر ”الکشاف“ سے بھی خوب استفادہ کیا ہے۔ مگر عموماً جہاں علامہ زمخشری نے اپنے اعتراض کے ثبوت کے لئے آیات کریمہ کا جھوٹا سہارا لینے کی کوشش کی ہے۔ وہاں انہوں نے ان کی زبردست گرفت کی ہے۔ مثال کے طور پر سورہ البقرہ کی آیت: ﴿حَتَّم اللّٰهُ عَلٰی قُلُوْبِهِمْ﴾ کی تفسیر کے ذیل میں انہوں نے علامہ زمخشری کی خبر لیتے ہوئے فرمایا: ”قلت: وقد اطنب الزمخشری فی تقریر ما ردّہ ابن جریر ہهنا، تاویل الآیة من خمسة أوجه و کلها ضعيفة جدا، و ما جرأه علی ذلك إلا اعتزاله؛ لأن الختم علی قلوبهم و منعها من وصول الحق إليها قبیح عنده، يتعالى الله عنه في اعتقاده.....“، یعنی ”میں کہتا ہوں کہ امام ابن جریرؒ نے مذکورہ آیت کے اس معنی (کہ یہاں اللہ تعالیٰ ان کے تکبیر اور حق بات سننے سے روگردانی کرنے کی خبر دے رہے

ہیں) کو رد کیا ہے، اور علامہ زختری نے اس کو صحیح ثابت کرنے کے لئے ایزی چوٹی کا زور لگایا ہے۔ اور ظاہر معنی کے خلاف آیت کی پانچ تاویلیں کی ہیں۔ جو سب کی سب انتہائی کمزور ہیں۔ علامہ زختری کو ان کے اعتراض نے اس جسارت پر آمادہ کیا ہے۔ اس لئے کہ ان کا ہم نوا معتزلہ کا یہ عقیدہ ہے کہ دلوں پر مہر لگانا اور انہیں حق تک رسائی سے روکنا نتیجہ ہے اور اللہ تعالیٰ اس سے پاک اور بری ہیں۔ اگر علامہ زختری قول باری تعالیٰ: ﴿فَلَمَّا أَزَاغُوا أَزَاغَ اللَّهُ قُلُوبَهُمْ﴾، قول باری تعالیٰ: ﴿وَنَقَلْنَا أَبْصَارَهُمْ كَمَا لَمْ يُؤْمِنُوا بِهِ أُولَٰئِكَ نَظَرُوا فِي طُغْيَانِهِمْ يَعْمَهُونَ﴾ اور اس جیسی دیگر آیات جن میں اس بات کا ذکر ہے کہ اللہ تعالیٰ نے کفار کی سرکشی، جن کو چھوڑنے اور باطل میں سرگرداں رہنے کی جہاز کے طور پر ان کے دلوں پر مہر ثبت کر دی ہے اور ان کو ہدایت سے دور کر دیا ہے۔ اگر ان آیات کو وہ سمجھتے تو کبھی ایسی باتیں نہ کرتے۔ (تفسیر ابن کثیر: ۱/۸۵)

تفسیر ابن کثیر اور اسرائیلیات! حافظ ابن کثیر کی سب سے بنیادی خصوصیت یہ ہے کہ اسرائیلیات کے بارے میں ان کا رویہ انتہائی جارحانہ ہے۔ متقدمین کی کتب تفسیر میں جو موضوع اور اسرائیلی روایات مذکور ہیں، حافظ ابن کثیر بسا اوقات تو ان کو ذکر کر کے ان پر رد کرتے ہیں اور بتاتے ہیں کہ یہ باطل جھوٹی اسرائیلی روایت ہے، جو اسلامی روایت میں گھس آئی ہے اور کبھی کبھار اسرائیلی واقعہ ذکر کرنے کے بجائے اس کی طرف اشارہ کر دیتے ہیں اور اس کے متعلق اپنی رائے بیان کر دیتے ہیں۔ اس سلسلے میں وہ اپنے شیخ امام ابن تیمیہ سے بہت زیادہ متاثر ہیں، بلکہ اپنی تفسیر میں امام ابن تیمیہ نے ”مقدمة فی اصول التفسیر“ میں اسرائیلی روایات سے متعلق جو کچھ ذکر کیا ہے، حافظ ابن کثیر نے اپنی تفسیر میں اس کے مقابلہ میں زیادہ مواد اور معلومات جمع کی ہیں۔ بلا مبالغہ ”تفسیر ابن کثیر“ اور موضوع تفسیری روایات سے متعلق ایک انسائیکلو پیڈیا ہے۔ بعد میں جتنے بھی مفسرین آئے ہیں، بشمول علامہ آلوسی کے وہ سب کے سب موضوع اور اسرائیلی روایات کی نشاندہی کرنے میں حافظ ابن کثیر کے محتاج ہیں، انہوں نے اس باب میں ان کی تفسیر سے بہت زیادہ استفادہ کیا۔ حافظ ابن کثیر کو روایت کی جانچ پڑتال اور اس کے منشا اور مصدر کی نشاندہی میں راح اور مضبوط ملکہ حاصل تھا۔ انہیں اس بات کا بخوبی علم تھا کہ یہ اسرائیلی روایت کیونکر اسلامی روایت میں گھس آئی ہے۔ انہوں نے امام ابن جریر کی جلالت قدر اور عظمت شان کے باوجود ان پر موضوع اور اسرائیلی روایات کے لانے پر زبردست نقد کیا۔ اسرائیلی روایات پر رد و قدح کی چند مثالیں بطور مشتمل نمونہ از خردارے ملاحظہ ہوں:

☆ سورہ بقرہ کی آیت: ﴿وَإِذْ قَالَ مُوسَىٰ لِقَوْمِهِ إِنَّ اللَّهَ يَأْمُرُكُمْ أَنْ تَذْبُحُوا بَقَرَةً.....﴾ کی تفسیر کرتے ہوئے حافظ ابن کثیر نے بنی اسرائیل کی گائے کا طویل قصہ ذکر کیا ہے کہ کس طرح بنی اسرائیل نے مخصوص گائے کا مطالبہ کیا اور یہ کہ وہ گائے بنی اسرائیل کے ایک آدمی کے پاس پائی گئی جو اپنے والد کا بہت زیادہ فرما بندار تھا، پھر اس میں سلف سے منقول روایات ذکر کرنے کے بعد فرمایا: ”وهذه السياقات عن عبدة و أبي العالية و السدي وغيرهم،

فیہا اختلاف ما، والظاہر أنها ما حوذة من کتب بنی اسرائیل، وهي مما يجوز نقلها، ولكن لا تصدق ولا تکذب؛ فلہذا لا یعمد علیہا إلا ما وافق الحق عندنا، واللہ أعلم.“ یعنی ”یہ روایات جو عبیدہ، ابوالعالیہ، سدی وغیرہ سے مروی ہیں، ان میں اختلاف ہے، ظاہر ہے کہ یہ روایات بنی اسرائیل کی کتابوں سے لی گئی ہیں۔ یہ روایات ایسی ہیں کہ ان کو نقل کرنا تو درست ہے، البتہ ان کی تصدیق یا تکذیب نہیں کی جاسکتی۔ لہذا ان پر اعتماد کرنا صحیح نہیں، سوائے ان روایات کے جو ہماری شریعت کے موافق ہوں۔“ (تفسیر ابن کثیر: ۱/۱۰۱)

☆ اسی طرح سورۃ ق میں ”ق“ کی تفسیر کرتے ہوئے آغاز سورۃ میں لکھتے ہیں: ”وقدر روی عن بعض السلف أنهم قالو: ق جبل محیط بجميع الأرض، يقال له جبل قاف، وكان هذا واللہ أعلم۔ من خرافات بنی اسرائیل التی أخذها عنهم بعض الناس، لمارأى من جواز الروایة عنهم مما لا یصدق ولا یکذب..... وإنما یباح الشارع الروایة عنهم فی قوله: ”وحدثوا عن بنی اسرائیل، ولا حرج. فیما قد یحوزه العقل، فأما فیما تحیلہ العقول، ویحکم فیہ بالبطلان ویغلب علی الظنون کذبه، فلیس من هذا القبیل، واللہ أعلم.“ یعنی بعض علماء سلف سے منقول ہے کہ ”ق“ سے مراد ایک پہاڑ ہے، جو پوری زمین کو گھیرے ہوئے ہے۔ اس پہاڑ کو ”کوہ قاف“ کہتے ہیں۔ یہ بھی واللہ أعلم۔ بنی اسرائیل کی خرافات میں سے ہے، جسے بعض لوگوں نے ان سے نقل کیا ہے، اس لئے کہ ان کے خیال میں بنی اسرائیل سے ایسے واقعات نقل کرنا درست ہے جن کی نہ تصدیق کی جاسکتی ہو اور نہ ان کو جھٹلایا جاسکتا ہو۔ میرے خیال میں یہ اور اس جیسی دوسری باتیں زنادقہ اہل کتاب کی گھڑی ہوئی ہیں، جن کے گھڑنے اور وضع کرنے سے مقصود لوگوں کو دین سے برگشتہ کرنا اور ان پر ان کے دین کو خلط ملط کرنا تھا۔ جب علماء حدیث اور حفاظ و آئمہ کی کثرت کے باوجود امت محمدیہ میں احادیث وضع کر کے ان کو حضور اکرم ﷺ کی جانب منسوب کر دیا گیا ہے، جب کہ امت محمدیہ کی عمر بھی بہت کم ہے تو بنی اسرائیل کی امت میں ایسا کیوں کرنے ہوتا حالانکہ اس پر عرصہ دراز گزر چکا ہے۔ علاوہ ازیں ان میں حفاظ و نقاد کی شدید قلت و ندرت پائی جاتی ہے۔ اس پر مستزاد یہ کہ وہ شراب نوشی کے عادی ہیں، بنی اسرائیل کے علماء نے کتب مقدسہ میں تحریفات کا ارتکاب کیا ہے، پھر شارع علیہ السلام نے بنی اسرائیل سے یہ کہہ کر کہ ”بنی اسرائیل سے روایت کیا کرو، اس میں کوئی حرج نہیں۔“ جو نقل و روایت کی اجازت دی ہے تو وہ ایسی باتوں تک محدود ہے، جو عقل کے پیمانہ پر پوری اترتی ہوں اور جو بات عقل سلیم میں نہ آتی ہو اور اس کا جھوٹ ہونا بالکل ظاہر ہو، اس کا بنی اسرائیل سے روایت کرنا ہرگز درست نہیں۔ (تفسیر ابن کثیر: ۴/۳۹۰)

تفسیر ابن کثیر اور فقہی مسائل! تفسیر ابن کثیر کی ایک خصوصیت یہ بھی ہے کہ احکام پر مشتمل آیات کی تفسیر کرتے ہوئے حافظ ابن کثیر احکام و فقہی مسائل اور فقہاء و ائمہ کرام کے مذاہب و دلائل ذکر کرتے ہیں۔ مگر وہ دیگر مفسرین مثلاً امام قرطبی، امام رازی، علامہ آلوسی وغیرہ کی طرح اس میں حد سے تجاوز نہیں کرتے، بلکہ اعتدال کے دائرہ میں محدود

رہتے ہیں۔ چونکہ مسلک شافعی ہیں اس لئے عموماً امام شافعی کی رائے کو ترجیح دیتے ہیں۔

تفسیر ابن کثیر اور نحوی مباحث: حافظ ابن کثیر نے اپنی تفسیر میں جا بجا بقدر ضرورت نحوی مباحث بھی ذکر فرمائے ہیں، انہوں نے اس ذیل میں نجات پر جا بجا رد بھی کیا ہے۔ مگر علامہ آلوسیؒ کی طرح وہ زیادہ گہرائی میں نہیں جاتے، بلکہ ضرورت کے بقدر کلام کرتے ہیں۔ ”تفسیر ابن کثیر“ میں اس کی بیسیوں مثالیں ہیں، بطور نمونہ دو مثالیں ملاحظہ ہوں۔

☆ سورة الفاتحة کی آیت: (غیر المفضوب علیہم ولا الضالین) کی تفسیر کے ذیل میں انہوں نے فرمایا: ”قرأ

الجمهور (غیر) بالجر علی النعت، قال الزمخشري: و قرئ بالنصب علی الحال، و هي قراءة رسول الله ﷺ و عمر بن الخطابؓ، و رويت عن ابن كثير، و ذوالحال الضمير في عليهم و العامل أنعمت.....

وقد زعم بعض النحاة أن غير ههنا استثنائية، فيكون على هذا منقطعاً لا استثنائهم من المنعم عليهم وليسوا منهم، وما أوردناه أولى،..... و منهم من زعم أن لا في قوله تعالى: (ولا الضالين) زائدة وأن تقدير الكلام عنده: غير المفضوب عليهم و الضالين..... و الصحيح ما قدمناه، ”یعنی“ جمہور نے

”غیر“ کو جر کے ساتھ پڑھتے ہوئے اسے ”الذین“ کی صفت قرار دیا ہے۔ زمخشری کہتے ہیں۔ حال کی بناء پر اسے منصوب پڑھا گیا ہے، اور یہ رسول اللہ ﷺ اور حضرت عمر فاروقؓ کی قراءت۔ امام ابن کثیرؒ سے بھی یہی قراءت

مروی ہے۔ ذوالحال ”علیہم“ میں ”ہم“ ضمیر ہے اور عامل ”أنعمت“ ہے۔ بعض نجات نے کہا ہے کہ ”غیر“ یہاں استثنائیہ ہے اور استثناء منقطع ہے کیونکہ ”مفضوب علیہم“ اور ”ضالین“ کا ”منعم علیہم“ سے

استثناء کیا گیا ہے اور یہ دونوں ”منعم علیہم“ میں سے نہیں ہیں۔ مگر ہم نے جو کہا ہے وہ اولیٰ ہے..... جب کہ بعض دیگر نجات نے کہا ہے کہ ﴿ولا الضالین﴾ میں ”لا“ زائد ہے اور تقدیری عبارت یوں ہے: ”غیر المفضوب علیہم

و الضالین“..... مگر صحیح بات وہی ہے جو ہم بیان کر چکے۔ (تفسیر ابن کثیر: ۱/۵۰۵، ۵۰۴)

☆ سورة بقرہ کی آیت ﴿فہی کالحجارة أو أشد قسوة﴾ کی تفسیر کے ذیل میں انہوں نے لفظ ”أو“ کے

بارے میں ایک طویل اور مفصل بحث ذکر کی ہے۔ جس کا حاصل یہ ہے کہ ”أو“ شک کے لئے تو نہیں ہو سکتا، اس پر اجماع ہے۔ رہی بات کہ یہ کس معنی میں ہے؟ تو بعض علماء عربیت نے کہا ہے کہ یہ ”و“ کے معنی میں ہے اور تقدیری

عبارت یوں ہے: ”فہی کالحجارة أو أشد قسوة۔“ جب کہ قول باری تعالیٰ: ﴿ولا تطع منهم أمتاً أو كفوراً﴾ اور قول باری تعالیٰ ﴿عذرا أو نذرا﴾ میں ”أو“، ”و“ کے معنی میں ہے۔ بعض نے کہا ہے کہ ”أو“ یہاں ”بل“ کے معنی میں ہے۔ اور تقدیری عبارت یوں ہے: ”فہی کالحجارة بل أشد قسوة“ جیسا کہ قول باری تعالیٰ: ﴿وإذا

فریق منهم یحشون الناس کحشیة اللہ أو أشد حشیة﴾ قول باری تعالیٰ: ﴿و أرسلناہ إلی مائة ألف أویذیون﴾ اور قول باری تعالیٰ: ﴿فکان قاب قوسین أو أدنی﴾ میں ”أو“، ”بل“ کے معنی میں ہیں۔ بعض نے کہا ہے کہ اس سے مقصود مخاطب کو ابہام میں ڈالنا ہے۔ بعض نے کہا ہے کہ آیت کا مطلب یہ ہے ”فقلوبکم لا

تخرج عن هذين المثلين، إيمان تكون مثل الحجاره في القسوة وإمان تكون أشد منهما في القسوة۔“
 یعنی ”تم لوگوں کے دل ان دو مثالوں سے خالی نہیں، یا تو پتھر کی طرح سخت ہیں یا اس سے بھی زیادہ سخت ہیں۔“ امام ابن
 جریر نے اس معنی کو راجح قرار دیا ہے اور دیگر معانی کی بھی توجیہات پیش کی ہیں۔ حافظ ابن کثیرؒ نے بھی ”قلت“ کہ کر
 اس کی تائید میں کئی آیتیں پیش کی ہیں۔ (تفسیر ابن کثیر: ۱/۱۹۹، ۲۰۰)

تفسیر ابن کثیر اور علم لغت! حافظ ابن کثیرؒ نے آیات قرآنیہ کی تفسیر اور وضاحت کے لئے علم لغت سے بھرپور
 استفادہ کیا ہے۔ وہ جابجا آیت میں مذکور لفظ کی بقدر ضرورت لغوی تحقیق کرتے ہیں، اگر لفظ واحد ہو تو اس کی جمع اور جمع
 ہو تو اس کا واحد بیان کرتے ہیں۔ ایک لفظ میں اگر کئی لغات ہوں تو اسے بھی بیان کرتے ہیں۔ فصحاء عرب کے اشعار بھی
 استشہاد میں پیش کرتے ہیں۔ غرض انہوں نے آیات کی تفسیر کے لئے علم لغت کا بھرپور استعمال کیا ہے۔ ”تفسیر ابن کثیر“
 میں اس کی بیسیوں مثالیں ملتی ہیں۔ مثال کے طور پر سورۃ بقرۃ کی آیت: ﴿و ظللنا علیکم الغمام وأنزلنا علیکم
 السمن والسلوی﴾ کی تفسیر کے ذیل میں انہوں نے ”من“ اور ”سلوی“ کے معنی بیان کرتے ہوئے دیگر مفسرین
 کے اقوال پیش کرنے کے علاوہ لغت اور شعراء عرب کے اشعار سے بھی استفادہ کیا ہے۔ (تفسیر ابن کثیر: ۱/۱۶۹۔
 ۱۷۳) اسی طرح سورۃ البقرۃ ہی کی آیت ﴿یظنون أنهم ملأوا ربهم﴾ کی تفسیر کے ذیل میں ”ظن“ کے معنی بیان کرنے
 میں انہوں نے دیگر آیات کریمہ احادیث، لغت، اور اشعار سے خوب استفادہ کیا ہے۔ (تفسیر ابن کثیر: ۱/۱۰۷)

تفسیر ابن کثیر اور قراءات قرآنیہ! اس بات میں کوئی شک نہیں کہ علم تفسیر ایک علم ہے اور علم قراءات ایک
 مستقل علم ہے کہ اول کا مرجع درایت ہے اور آخر الذکر کا مرجع روایت ہے، مگر اس فرق کے باوجود دونوں ایک اعتبار سے
 باہم مربوط ہیں اس کی وجہ یہ ہے کہ روایت کا درایت کی تحقیق میں اور درایت کا روایت کی تحقیق میں گہرا اثر و نفوذ ہے۔
 (التفسیر و رجالہ لابن عاشور: ص ۲۵) حافظ ابن کثیرؒ بھی اس حقیقت سے واقف تھے، انہیں خوب علم تھا کہ تفسیر
 قرآن اور قراءات کے درمیان گہرا ربط اور تعلق ہے، اسی لئے انہوں نے اپنی تفسیر میں مختلف قراءات قرآنیہ کے ذکر کرنے
 کا بہت زیادہ اہتمام کیا ہے۔ قراءت کے اختلاف سے معنی میں پیدا ہونے والی تبدیلی کو بھی انہوں نے بیان کیا ہے۔

ائمہ جرح و تعدیل پر نقد: حافظ ابن کثیر نے اپنی تفسیر میں ائمہ جرح و تعدیل کے اقوال بھی نقل کیے ہیں جیسا کہ
 اوپر کی مثالوں سے معلوم ہو چکا، مگر وہ صرف نقل پر اکتفاء نہیں فرماتے بلکہ جہاں انہیں کسی کا قول پسند نہ ہو تو اس پر بلا
 جھجک رد بھی کرتے ہیں اور جو رائے ان کو محقق معلوم ہوتی ہے، اسے ذکر کر دیتے ہیں۔ اس سلسلے میں وہ کسی سے رعایت
 نہیں کرتے۔ ”تفسیر ابن کثیر“ میں اس کی بے شمار مثالیں ہیں، چند مثالیں ملاحظہ ہوں: ☆..... حافظ ابن کثیرؒ نے ابن ابی
 حاتم کی سند سے یہ حدیث ذکر کی: ”ویل وادفی جہنم، یہوی فیہ الکافر أربعین خریفا قبل أن یبلغ قعره“ یعنی
 ”ویل“ ایک جہنم میں ایک وادی ہے، جس کی گہرائی اتنی زیادہ ہے کہ ایک کافر کو اس کی تہ تک گرنے میں چالیس سال

لگیں گے۔“ اس حدیث کو ذکر کرنے کے بعد حافظ ابن کثیرؒ نے فرمایا: ”و رواه الترمذی عن عبدالرحمن بن حمید بن الحسن بن موسیٰ، عن ابن لہیعة، عن دراج بہ، وقال: هذا الحديث غریب، لا نعرفه إلا من حدیث ن لہیعة. قلت: لم ینفرد بہ ابن لہیعة كما ترى، لكن الآفة ممن بعده، وهذا الحديث بهذا الإسناد رفوع منکر، واللہ اعلم“ یعنی ”امام ترمذیؒ نے بھی اس حدیث کو ”عبدالرحمن بن حمید، الحسن بن موسیٰ، عن ابن لہیعة، عن دراج، عن أبي الہیثم عن أبي سعید الخدریؒ“ کی سند سے روایت کیا ہے۔ حدیث ذکر کرنے کے بعد امام ترمذیؒ نے فرمایا: یہ حدیث غریب ہے اس کی روایت کرنے میں ابن لہیعة متفرد ہے۔ میں (حافظ ابن کثیرؒ) کہتا ہوں کہ امام ترمذیؒ کی یہ بات درست نہیں، ابن لہیعة اس حدیث کی روایت کرنے میں متفرد نہیں ہے، بلکہ اسے عمرو بن حارث نے بھی روایت کیا، بلکہ آفت کا سبب اس کے بعد والے راوی ہیں، یہ حدیث اس سند کے ساتھ مرفوع منکر ہے۔ واللہ اعلم۔ (تفسیر ابن کثیر: ۱/۲۰۵) ☆..... حافظ ابن کثیر نے مسند احمد کے حوالہ سے سورۃ بقرہ اور سورۃ آل عمران کی فضیلت میں بشر بن مہاجر کی ایک حدیث ذکر کی، بعد ازاں بشر پر انہوں نے امام احمدؒ، امام بخاریؒ، امام ابو یوسفؒ، امام ابوداؤدؒ، ابن عدیؒ اور امام دارقطنیؒ کی جرح ذکر کی۔ اس کے بعد فرمایا: ”قلت: ولكن بعضه شواہد.....“ یعنی ”میں کہتا ہوں، ائمہ جرح و تعدیل کی جرح کے باوجود بشر کی حدیث کا کچھ حصہ معتبر ہے، کیونکہ اس حصہ کے شواہد موجود ہیں“ (تفسیر ابن کثیر: ۱/۶۴) چنانچہ اس کے بعد انہوں نے اس کے کئی شواہد پیش کیے۔ اس سے حافظ ابن کثیرؒ کی وسعت علمی اور ذخیرہ احادیث پر گہری نظر ہونے کا اندازہ لگایا جاسکتا ہے۔ انہوں نے ائمہ جرح و تعدیل کی آراء سے متاثر ہو کر فوراً بشر بن مہاجر کی حدیث پر ضعیف ہونے کا حکم نہیں لگایا۔ بلکہ اس کے شواہد پیش کر کے ثابت کیا کہ اس کی حدیث کا کچھ حصہ معتبر ہے۔

حافظ ابن کثیرؒ کا نقد حدیث کا انداز: جیسا کہ ہم پہلے ذکر کر آئے ہیں کہ حافظ ابن کثیرؒ اعلیٰ پایہ کے محدث تھے۔ انہوں نے اپنی اس تفسیر کو محدثانہ طریق پر مرتب کیا۔ آیات کی تفسیر سے متعلق احادیث پر انتہائی ماہرانہ اور ناقدانہ کلام کیا، انتہائی نپے تلے انداز میں حدیث اور اس کی سند کا حکم بیان کرتے ہیں۔

حافظ ابن کثیرؒ پر انتقادات! ”تفسیر ابن کثیرؒ“ میں حد درجہ احتیاط کے باوجود حافظ ابن کثیرؒ سے چند ایسی فروگزاشتیں ہوئی ہیں۔ جن کی وجہ سے بعد کے محققین علماء نے ان کو تنقید کا ہدف بنایا۔ ذیل میں ہم انتقادات کا مختصر جائزہ لیتے ہیں۔

☆..... حافظ ابن کثیرؒ نے جیسا کہ ہم پہلے عرض کر چکے ہیں، اس تفسیر کو محدثانہ معیار پر مرتب کیا۔ انہوں نے کوشش کی کہ تفسیر میں صرف صحیح اور قابلِ حجت احادیث و آثار کو ذکر کیا جائے، مگر عجیب بات یہ ہے کہ وہ اس بلند محدثانہ معیار کو قائم نہ رکھ سکے، جس کی ان جیسے بلند پایہ محدث اور ماہر علل حدیث سے توقع تھی۔ وہ کتاب میں ایسی ضعیف اور

ناقابل احتجاج احادیث کو بھی ذکر کر بیٹھے۔ جنہیں دیکھ کر انسان کو توجہ ہوتا ہے کہ ان جیسے عبرتی محدث پر ان احادیث، ضعف کیوں کھنٹی رہا۔ ☆..... دوسرا اعتراض حافظ ابن کثیرؒ پر یہ کیا جاتا ہے کہ انہوں نے اپنی تفسیر میں بلا ضرورت بعض اسرائیلیات کو جگہ دی ہے۔ حالانکہ وہ خود اسرائیلیات سے بچتے اور ان سے دور رہنے کی تلقین کرتے ہیں۔ اگر ان اسرائیلیات کو ذکر کرنے کے بعد وہ ان پر کچھ نقد یا تبصرہ فرماتے تو کچھ حرج نہ ہوتا مگر انہوں نے ان کو بغیر کسی نقد و تبصرہ کے ذکر کیا ہے۔..... اس کا یہ جواب دیا جاسکتا ہے کہ یہ وہ اسرائیلیات ہیں جن سے عصمت انبیاء پر زد نہیں پڑتی اور ہماری شریعت کے مخالف ہیں۔ لہذا ان کے ذکر کرنے میں کوئی حرج نہیں۔ ☆..... تیسرا اعتراض ان پر یہ کیا جاتا ہے کہ وہ بعض آیات کی تفسیر میں اہل لغت کے کلام کو بالاستیعاب نقل کرنے میں تحری سے کام نہیں لیتے۔ مگر یہ کوئی وزنی اعتراض نہیں ہے۔ انہوں نے آیات کی تفسیر میں جس قدر ضرورت تھی اہل لغت کے کلام کو نقل کیا ہے۔ یہ کوئی لغت کی کتاب تو ہے نہیں کہ وہ اس میں استیعاب کا اہتمام کرتے۔

تفسیر ابن کثیر کی تلخیصات: ”تفسیر ابن کثیر“ کی مقبولیت اور اس کی افادیت کی وجہ سے دور حاضر کے محققین علماء نے اس پر مختلف حوالوں سے علمی کام کیا ہے۔ بعض نے اس پر تطبیقی و تحقیقی کام کیا ہے۔ جس کا تذکرہ مطبوعہ سنوں کے تعارف کے ذیل میں آ رہا ہے۔ ان شاء اللہ تعالیٰ۔ بعض نے اس کے خلاصے اور تلخیصیں لکھی ہیں۔ جن کی تعداد ہمارے علم کے مطابق تین ہے۔

(۱)..... ان میں سب سے پہلے مصر کے نامور محقق شیخ احمد محمد شاہ کز (متوفی ۱۳۷۷ھ) نے اس کا اختصار لکھا، جس کا نام یہ ہے: ”عمدة التفسیر عن الحافظ ابن کثیر“ شیخ احمد محمد شاہ کز نے اصل کتاب کی خصوصیات و محاسن کو برقرار رکھتے ہوئے ضعیف احادیث، غیر مستند اسرائیلیات، مکررات و احوال، اسانید، طویل کلامی مباحث، فقہی فروع اور لغوی و لفظی مناقشات کو حذف کر دیا ہے۔ مگر شوشی قسمت وہ سورۃ انفال کی آیت: ﴿لِيَحِقَّ الْحَقُّ وَيَظْلَمَ الْبَاطِلُ وَلَوْ كَرِهَ الْمُجْرِمُونَ﴾ تک پہنچے ہی تھے کہ آخرت سدھا گئے۔ یہ تفسیر کا ایک چوتھائی حصہ ہے۔ کیا ہی اچھا ہوتا کہ وہ یہ کام مکمل کر لیتے، یہ ان کا ایک بہت بڑا علمی کارنامہ ہوتا۔ مگر اس کے باوجود جتنا کام انہوں نے کیا ہے، وہ بھی نفع و فائدہ سے خالی نہیں۔ اگر کوئی صاحب ان کی اس کتاب کا انہی کے طرز پر مکملہ لکھ دیں تو یہ بہت بڑا علمی کارنامہ ہوگا۔ (۲)..... اس کی دوسری تلخیص، جو اہمیت کے لحاظ سے بھی دوسرے نمبر پر ہے، شیخ محمد نسیب رفاعیؒ (متوفی ۱۴۱۳ھ) نے لکھی ہے۔ اس کا نام ”تیسیر العلّیٰ القدیر لاختصار تفسیر ابن کثیر“ ہے۔ اس میں شیخ محمد نسیب رفاعیؒ نے ممکنہ حد تک کوشش کی ہے کہ ”تفسیر ابن کثیر“ سے وہی احادیث و آثار لئے جائیں جو صحیح ہوں۔ یہ اپنی نوعیت کی ایک اچھی کوشش ہے پھر شیخ رفاعیؒ مذہبی تعصب، تشدد اور مبالغہ آمیزی سے بھی دُور دُور ہیں۔ جس سے اس کی اہمیت اور زیادہ ہو جاتی ہے۔ یہ تلخیص چار جلدوں میں ہے۔ (۳)..... تیسری تلخیص جو اہمیت کے لحاظ سے بھی مذکورہ بالا تلخیصات کے مقابلہ میں تیسرے نمبر پر ہے۔ شیخ محمد علی صابونی نے لکھی ہے۔ اس کا نام ”مختصر تفسیر ابن کثیر“ ہے۔ یہ تین جلدوں میں ہے۔ یہ بھی

ب اچھی کوشش ہے۔ مگر اس پر کچھ انتقادات ہیں جس کی وجہ یہ ہے کہ شیخ صابونی نے اس میں اصل کتاب میں مذکور عیض روایات بھی ذکر کی ہیں۔ جن میں سے کچھ کا تذکرہ پہلے ہو چکا۔

پیش نظر مطبوعہ نسخے: ہمارے پیش نظر اس وقت تفسیر ابن کثیر کے تین مطبوعہ نسخے ہیں۔ ☆ ایک نسخہ وہ ہے جسے ریاض سعودی عرب سے ”مکتبۃ الرشید“ نے چھاپا ہے۔ یہ نسخہ شیخ محمود عبدالقادر ارناؤوٹ کے زیر نگرانی چھاپا ہے۔ یہ نسخہ کا پہلا ایڈیشن ہے۔ جس کا سن طباعت ۱۴۲۰ھ بمطابق ۱۹۹۹ء ہے۔ یہ کل پانچ جلدوں پر مشتمل ہے۔ شیخ محمود عبدالقادر ارناؤوٹ نے اس کی تصحیح و تنقیح کی ہے۔ شروع کتاب میں حافظ ابن کثیرؒ اور ان کی تفسیر کا مختصر سا تعارف کیا گیا ہے۔ جس کا اکثر حصہ ”التفسیر والمفسرون“ سے ماخوذ ہے۔ اس نسخہ کی ایک خوبی یہ ہے کہ اس میں آیات کو ممتاز اور نمایاں کرنے کے لئے سرخ رنگ کے خط سے لکھا گیا ہے۔ انہوں نے اس میں سوائے تصحیح و تنقیح کے کوئی تعلیمی یا تحقیقی کام نہیں کیا۔ عجیب بات یہ ہے کہ اس کی کسی جلد میں بھی فہرست نہیں ہے البتہ آخر میں اسٹھ (۶۱) صفحات پر مشتمل ایک طویل فہرست ہے۔ جس میں تفسیر ابن کثیرؒ میں موجود اہم مضامین و موضوعات کی بقیہ جلد و صفحہ نمبر کی نشاندہی کی گئی ہے، یہ فہرست نہایت اہم اور مفید ہے۔ خصوصاً ان حضرات کے لئے جو کسی خاص موضوع پر معلومات حاصل کرنا چاہیں۔ نیز یہ فہرست حروف تہجی کے اعتبار سے ہے۔ ☆..... دوسرا نسخہ وہ ہے، جسے بیروت لبنان سے ”دار الکتب العلمیہ“ نے چھاپا ہے۔ یہ اس کتاب کا تیسرا ایڈیشن ہے۔ جس کا سن طباعت ۱۴۲۲ھ بمطابق ۲۰۰۳ء ہے۔ یہ نسخہ کل چار جلدوں پر مشتمل ہے۔ یہ نسخہ بھی تصحیح شدہ ہے۔ مگر صحیح کا نام اس پر کہیں درج نہیں۔ اس کا کاغذ نہایت عمدہ اور ہلکے بزرگ کا ہے۔ کتاب کے شروع میں حافظ ابن کثیرؒ کی سوانح حیات پر مختصر سا ایک مقدمہ ہے۔ ☆..... پیش نظر تیسرا نسخہ بھی بیروت لبنان سے ”دار الکتب العلمیہ“ نے ہی چھاپا ہے۔ یہ نسخہ کل سات جلدوں پر مشتمل ہے۔ یہ اس کا پہلا ایڈیشن ہے۔ جس کا سن طباعت ۱۴۱۹ھ بمطابق ۱۹۹۸ء ہے۔ یہ نسخہ شیخ محمد حسین شمس الدین کے حواشی و تعلیقات کے ساتھ چھاپا ہے۔ کتاب کے شروع میں حافظ ابن کثیرؒ کے تعارف پر مشتمل ایک مختصر سا مقدمہ انہوں نے تحریر کیا ہے۔ اس نسخہ میں شیخ محمد حسین نے مفید حواشی و تعلیقات کے علاوہ قرآنی آیات اور احادیث مبارکہ کی تخریج کی ہے۔ حافظ ابن کثیرؒ نے جہاں جہاں مفسرین اور دیگر علماء کے اقوال ذکر کیے ہیں، ان کے مراجع و مصادر بقیہ جلد و صفحہ نمبر ذکر کیے ہیں۔ اشعار کی تخریج کی ہے۔ جہاں حافظ ابن کثیرؒ نے کسی حدیث کی طرف اشارہ کیا ہے، انہوں نے حاشیہ میں اسے مکمل ذکر کیا ہے۔ بعض مشکل الفاظ کی لغوی تحقیق کی ہے۔ اگر حافظ ابن کثیرؒ کی نقل کردہ عبارت اور اصل مراجع کی عبارت میں اختلاف ہو تو حاشیہ میں اس پر تبصرہ کر دیتے ہیں۔ غرض یہ نسخہ دیگر نسخوں کے مقابلہ نہایت مفید اور اچھا ہے۔ واضح رہے کہ اس سے پہلے یہ کتاب بولاٹ سے منوبی کی ”فتح البیان“ کے حاشیہ پر دس جلدوں میں چھپ چکی ہے۔ پھر ۱۳۰۰ھ میں نواب صدیق حسن خان کی کتاب ”مجمع البیان فی مقاصد القرآن“ کے حاشیہ پر چھپی۔ بعد ازاں سلطان عبدالعزیز بن عبدالرحمن فیصل امام نجد کے حکم سے ۱۳۲۳ھ کو مصر سے ”مطبعة المنار“ نے چھاپی۔ اس کے حاشیہ پر تفسیر بغوی تھی۔ اس کے علاوہ بھی یہ مصر، لبنان اور سعودی عرب سے کئی بار چھپ چکی ہے۔ ☆ ☆ ☆